

دستره هېوادنۍ جگړه

د سترې هېوادنۍ جگړې څو داستانونه

په پام ډول

ژباړه: وياړ

Ketabton.com

د سترې هېوادنۍ جگړې څو داستانونه

د بوریس پاله وی او د نورو لیکوالو د څو داستانونو لنډیز

دا داستانونه د فاشیزم د وینې څښوونکي دیو په وړاندې د شوروي
ولسونو د اتلولۍ بېلگې ښکاره کوي.

ستره هېوادنۍ جگړه

بوريس پاله وى

ژباړه: وياړ

برېښنايي خپرېدنه او بياکتنه: زمري ۱۴۰۳

لړلیک

۱	موړ د شوروي خلک
۱۶	اوبه
۱۹	د پارتيزانانو ملگرتيا
۲۵	سختگيره ښوونکی
۳۰	د مور اتلوالی
۳۷	پُستي کڅوړه

مور د شوروي خلک

۱۹ کلنه وه؛ آرامه او ډنگره. خبره يې د هلکانو په شان وه. زيرې او ځلاندي سترگې يې نړۍ ته په بنادي او حيرانتيا کتلې. بنايسته جامې يې په ځان وې. جبهې ته نژدې د هغه شتون، هغه هم د هغو پوځيانو په مينځ کې، چې زاړه کوټونه يې اغوستې ول، حيرانونکي و.

د اگست آرامه ماښام و. د خټين کور د سپين ديوال غاړې ته مور ناست وو. هغې په ځيرتيا دا کلي، چې په کې قرارگاه وه، تر پام لاندې نيولې و. ټول شيان ورته عجيبه ښکاره کېدل. ناڅاپه زما خوا ته راغله، وې ويل:

- شايد فکر وکړئ، چې ولې په دومره لېوالتيا ټولو شيانو ته گورم! تاسې شايد پوه نشئ. په دې هغه څوک پوهېږي، چې د ډبرې مودې لپاره د خپلو و خپلوانو او دوستانو تر مېنځ نه وي، څوک چې اړ شوی وي خپلې ټولې اړيکې پرې کړي! هغه څوک ورباندې پوهېږي، چې مجبوره شوی وي په وحشي نړۍ کې ژوند وکړي...

ورته کتلې مې. خبره يې نوره هلکانو ته ورته نه وه. سترگې يې آرامې او هوډمنې ښکاره کېدې.

په مخينه يې زه پوهېدم. دې تنکۍ پېغلې د جگړې تر ټولو خطرناکه دنده تر سره کوله. هغه د اطلاعاتو ماموره وه. په هغو ښارونو کې به پاتې کېدله، چې فاشيستانو به نيول. د غليم له پټو نقشو به خبرېده او مور ته به يې گزارش راکاوه. مستعار نوم يې «بری یوزا» و، د يو نوميالي اوکرائيني پوهاند لور وه. په ماشومتوب کې موسيقي، سندرې او بهرنۍ ژبې زده کړې

وې او په آسانی يې په اوکرائيني، روسي، فرانسوي او الماني ژبو خبرې کولې. د جگړه له پيل سره سم يې خپلې پوهنتوني زده کړې خوشې کړې. او د نرسينگ په برخه کې يې زده کړې پيل کړې، چې په جبهې کې خدمت وکړي. دا دوره يې هم ونشو کړای پای ته ورسوي، ځکه چې دشمن د هرې ورځې په تېرېدو سره ښار ته رانژدې کېده. د جبهې خط د ښار شاوخوا و. ښايي له هغه ځايه تللې وې. پلار او مور يې ورنه وغوښتل، چې ورسره لاړه شي. خو دې و نه منله. غوښتل يې مبارزه وکړي خو څنگه يې پيل کړي؟ په ياد يې شوه، چې په الماني ښه پوهېږي. د سيمې گوندي کميټې ته لاړه. په گوندي کميټې کې ټول په کار بوخت ول. پوځيان تلل او راتلل. تلفونونو زنگ وهو، خو «بري» له هغه ځايه را و نه وتله. د منشي خوا ته لاړه او وې ويل چې په روانه الماني غږېدلې شي او غواړي چې يوه جنگي دنده واخلي. د سيمې د کميټې منشي د «بري» سندونه وارزول او وې پوښتل:

- ته په الماني پوهېږي؟

- هو، بېخي د خپلې اوکرائيني ژبې په شان.

منشي ورته وکتل او وی ويل:

- ممکن دنده دې سخته او خطرناکه وي!

- قبولم يې!

منشي يو چا ته تليفون وکړ:

- اورې، يو څوک مې پيدا کړی، چې په کار مو راځي... هو، په الماني ښه پوهېږي. مور او پلار يې پېژنم. ښه خلک دي. ستا خوا ته به اوس درشي....

د سيمې د کميټې منشي تلفون کېښود. د انجلۍ سترگو ته يې په ځيرتيا وکتلې او وې ويل:

- ډېر ښه، ته به زموږ له هغو ملگرو سره، چې په ښار کې پاتې کېږي، کار وکړی. شايد پوه نشې چې څه درېښېږي. هره شېبه امکان لري، چې فاشيستان پوه شي چې ته څوک يې، و به دې وژني.

- پوهېږم. منم يې.

هغه په ښار کې، چې بالاخره المانيانو ونيو، پاتې شوه. المانيانو ته يې وويل چې د يوې شتمنې کورنۍ لور ده او نه غواړي چې خپل کور خوشې او په ختيځ کې يو نامالومه ځای ته لاړه شي.

يو الماني جنرال د پروفيسر په لوي کور کې مېشت شو. جنرال د کور د څښتنانه په پېغلې لور زړه وبايلود؛ د شپې لخوا به دواړو پيانو غږوله او د «گوته» شعرونه به يې په الماني ژبه ويل. جنرال، هغه د قرارگاه له نورو افسرانو سره آشنا کړه. اوس نو هغه له هر هغه څه، چې د المانيانو په قرارگاه کې به تېرېدل، خبرېده. خو هېڅوک نه پوهېدل چې دا ښکلې انجلۍ له ښايسته جامو سره هره اونۍ چېرې ځي. انجلۍ يوه ښکلې کوچنې لمري



چترۍ، يو بکس او د «ماين کامپف» * کتاب، چې جنرال ورته ډالۍ کړې و، له ځان سره وړل. پياده پياده به د ښار څنډې ته تلله، د يوه موچي کور ته

به ورتلله، بوټان به يې له بکس څخه راويستل او موچي ته به يې ويل چې ورته يې وگندي. کله به چې دواړه يوازې شول، ټول هغه څه چې به يې په قرارگاه کې ليدلي او اورېدلي ول، موچي ته به يې ويل. «بري» يوازې دلته، له موچي سره، چې يو اطلاعاتي مامور و، په ښکاره ويلی شول، چې ژوند ورته د فاشيستانو په مينځ کې څومره ستونزمن او له کرکې ډک دی. دلته يې له موچي سره کولای شول، چې ساده او له مينې ډکې خبرې وکړي.

انجلۍ به له خپلې کوچنې خبرې سره، بېرته ښار ته ستنېدله. د ښار په مينځ کې به يې په خوشالۍ لنډه الماني ترانه ويله. ښار مېشتو به په کرکې او په سپکه ورته کتلې. خو انجلۍ به غلې وه. هغه چا ته هم نشو ويلی چې څوک ده، دلته څه کوي او د څه لپاره مبارزه کوي. کار يې په رښتيا چې ډېر ستونزمن و، خو «بري يوزا» ډېر پياوړي اعصاب لرل او خپل رول يې په ښه ډول لوبو او کار يې ډېر گټور و، تر دې چې يوه ورځ بده پېښه رامينځته شوه. الماني جنرال «بري يوزا» ته د واده وړانديز وکړ او يوه شپه په نشته کې د «بري» کوټې ته لاړ. انجلۍ غوښتل وټېښتي خو وې نشو کړاې. جنرال به ويل، چې المانيان نور مسکو ته نژدې شوي او د شوراگانو حکومت پای ته رسېدلی او غواړي له هغه «بري» سره المان ته ستون شي. «بري يوزا» نور ونشو کړاې منتظره پاتې شي. د جنرال تپانچه يې راکش کړه...

* «زما جگړه» د هيتلر ليکنه

خه شېبه وروسته د الماني جنرال تنه پر ځمکه پراته وه.

فاشيستانو ورپسې ټول ځايونه ولټول، خو هغه يې پيدا نكړه. «بري يوزا» تري تم شوى وه. هغه د جبهې له كرنې تېره شوى وه.

لږه موده وروسته، دلته په «خاركف» كې، چې المانيانو نيولى و، د «ارناوينر» په نامه يوه انجلۍ راپيدا شوه. هغه ښايسته انجلۍ وه، چې ډېره ښه الماني ورته ياده وه. «ارناوينر» كيسه كوله، چې الماني توكمه پلار يې له انقلاب مخكې ډېر شتمن سړى و، خو له فاشيزم سره د لېوالتيا په گناه بندي شوى و.

كله چې د «خاركف» الماني قومندان د هغه په مخينه پوه شو، «ارناوينر» ته يې وړانديز وكړ، چې د هغوې ژباړونكې شي. او په دې ډول «بري يوزا» يوځل بيا د المانيانو په قرارگاه كې په كار بوخته شوه.

فاشيستان متوجې شول، چې يو څوك د هغوې پټې نقشې روسانو ته وركوي. خو هېڅ چا د يوې شېبې لپاره هم په «ارناوينر» شك ونكړ.

اوس نو «بري يوزا» په ډېرو پټو استنتاجونو كې، چېرې چې فاشيستانو د شوروى خلك شكجه كول، حاضر وه. هغه بايد د شورويانو خبرې له مرگه مخكې ژباړلى وى او سپكې سپورې او سپكاوى يې اورېدلى وى. يوازې له هېواد سره مينه وه، چې هغه ته يې د دې كار ځواك وركاوه.

د شوروى ځواكونه «خاركف» ته نژدې كېدل.

وروستی او سخت ازماینست د «بری یوزا» په تمه و. په دې اړه په خپله بری یوزا، د اگست میاشتې په دې آرامه ماښام کې څه داسې کیسه راته وکړه:

- تاسو حتماً پوهېږئ، کله چې زموږ ځواکونه «خارکف» ته نژدې کېدل، فاشیستان څومره ډارېدل. هغوی کوښښ کاوه، هر څه یې چې کولای شول له ځان سره ویسي: د انځورگرۍ تابلوګانې، د موزیم شیان، فرنیچر او... څه خبرې نه وې چې نه یې کولې. هلته نوره قرارګاه نه وه، یو بازار و. په ځانګړې توګه د شوروی هوايي ځواک په اړه یې ډېرې افسانې ویلې. ویلې چې له «دالنې واستوک»^{*} څخه یو ډول نوې الوتکې الوزی او روسان زرګونه ماشینونه لري! هره شپه به ټولو افسرانو تهکاوي ته پناه وړله، ان زه به هم له دومره ډار حیرانه پاتې کېدم:

- ښاغلی تورن، په رښتیا ټول وژل شوي؟ هغوې به بالاخره ما هم ووژني.

تورن سره له دې چې ډارېده، ځواب یې راکړ:

- څه وايي پېغلي، المان ډېر پیاوړی دی!!...

بیا یې راته وویل چې ته دا چانس لری چې له ما سره په موټر کې المان ته لاړه شی.

یوه شپه یې د تورن کوټې ته وغوښتل، تورن وارخطا و. د کوټې له یوې څنډې بلې څنډې ته تلو راتلو. راته یې وویل اوس یو ډېر مهم استنتاج لرو.

^{*} لېږې ختیځ، د شوروي یوه سیمه

په کوټه کې غیرعادي چمتوالی روان و، د مېز پر سر شراب او میوه ایښودل شوی وو. تپوس مې وکړ:

- آیا بل جنرال راغلی دی؟

- له دې مهمه خبره ده، ډېره جالبه ده! نن به پوه شو چې روسانو موږ ته څه ډول چمتوالی نیولی دی!

پوهه شوم چې روسی افسر یې نیولی دی. څو شېبې وروسته یې تذکره کوټې ته رادننه کړه. تذکره یې د مېز خوا ته کېښوده. الماني سرتېري د تذکرې شاوخوا ودرېدل، خو تورن دستور ورکړ، چې له کوټې ووځي. زه د کوټې په څنډه کې ناسته وم او لیدلی می نشول چې په تذکرې کې څوک پروت دی. تورن ترڅه موسکا وکړه او له ما یې وغوښتل چې «مېلمه» ته وژباړم چې هغه هم یو پیلوټ دی او د دې پیلوټ په لېدلو خوشاله شوی دی. ومی لیدل چې یو ځوان پیلوټ په تذکره کې پروت دی او سر یې ټپي دی.

تورن وویل:

- لطفاً ورته ووايه چې موږ یې وسلې دښمن، دښمن نه شمېرو. ورته ووايه چې په نوي المان کې زېږورتیا ته درناوی لري، ورته ته ووايه چې غواړم شراب ورسره وڅښم...

کله چې ما دا خبرې ژباړلې، پیلوټ ما ته وکتلې. په کتنه کې داسې کرکه، انزجار او سپکاوی و، چې کم پاتې و په ژړا شم.

پیلوټ وویل:

- ورته ووايه چې زه به هېڅ څه و نه وایم او له دې سره به شراب هم نه څښم.

مخ يې ديوال ته واړو.

تورن زياتې خبرې وکړې. ما هم وژباړلې. خو پيلوټ همغسې مخ ديوال ته پروت او غلې و. بالاخره تورن دستور ورکړ چې پيلوټ بوځي.

سره له دې چې په هغه شپه ډېره سترې وم، خو ومې نشو کړای بیده شم. فکر مې کاوه چې پيلوټ راته هره شېبه گوري. داسې راته ښکارېده چې د هغه کلک او برمناک اواز اورم.

سهار راپسې تورن راغی. په موټر کې يې راته وويل:

- موږ ته دستور راکړل شوی، په هره بيه چې کېږي بايد پوه شوو چې روسان څه کوي. موږ ته مالومه شوې چې دا پيلوټ د نوې الوتکې په اړه په ځينو خبرو پوهېږي. بايد يې مجبور کړو چې خبرې وکړي. آغلي ته بايد زندان ته لاړه شې او ورسره خبرې وکړې. هر څه چې دې زړه کېږي ورته يې ووايه، خو خبرې ته راوباسه چې روسان د څه چمتوالی نيسي؛ که په دې کار کې بريالي شوې، مډال تر لاسه کوی.

له دې دستور څخه مې سرغړاوی نشو کولای. له پيلوټ سره دوکسيزه خبرې حتماً گټورې وې. کولای می شول هغه دمخه پوه کړم. خو راته سخته وه چې خوا ته يې لاړه شم. تاسو خو پوهېږئ، چې دې روسي پيلوټ زما په اړه څه فکر کاوه!

راته سخته وه، خو ځان مې تللو ته مجبور کړ. پیلوټ د پرون پرتله ضعیفه شوې و. سترگې یې زیرې ښکاره کېدې. په کرکه او په سپکه یې راته وکتلې.

د خبرو د شروع کولو لپاره مې وویل:

- څنگه یې؟ ډاکټر یې درته راوست؟

پیلوټ وویل:

- په خپله وټوانېدل چې له ما خبرې وباسي، اوس یې خپله سپی رالېږلی ده.

زه سره شوم.

- د څه لپاره سره کېږی، ستا غوندې کسان باید سره نشي! فکر کوی چې له المانیانو سره به لاره شې او زموږ له منگولو به وټېښتي؟ موږ به دې خوښ شوو! په برلین کې به دې پیدا کړو!

کلک کلک وڅنډېد.

ومې نشو کړای ځان کنټرول کړم، په غېږه کې مې ورته ځان ورواچاو او په بنده بنده ژبه مې ورته وویل:

- هغوې په څه نه پوهېږي، غواړي د نویو الوتکو په اړه له تا خبرې واخلي. هغوې ډارېږي، په وحشتناکه ډول ډارېږي، څه ورته ونه وایي، هېڅ څه.

پیلوټ راته په حیرانتیا غوړ و. وموسکېد او په چیغو یې پیل کړ:

- ووهه، پلورل شوې سپی، زه تا ته هېڅ څه نه وایم!

اوږدې چیغې یې ووهلې او بیا یې په آرامه وپوښتل:

- ته د شوروي اطلاعاتي ماموره یې؟

- هو!

- ما وژني؟

- هو، که څه ونه وایی.

- بیا نو زما ژوند لنډ دی. خواشینی یم، کاش ژوندی پاتې شوی وی.

- غواړې خپل هېواد ته کوم پیغام ولېږي؟

- زه درباندي اعتماد لرم... ستا سترگې بېخي... تقریباً... نه، پرېږده، څه نه وایم. همداسې ښه ده. هم ستا لپاره، هم زما لپاره. د تل لپاره خدای په امان....

هغه بیا په اوچت غږ سپکې سپورې شروع کړې، چې المانیان څه ته متوجې نشي. کم پاتې و چې وژاړم. څه یو ستر انسان و! په رښتیا چې یو ستر انسان و!

هېڅ مرسته مې ورسره نشو کولای... منډو ته مې منډه کړه. تورن په انگرې کې گرځېده. په ژړا شوم.

تورن په وېرې او تېنېدلې رنگ راته وويل:

- مه ژاړه، ته په دنده بوخته يې. چې په کار مو رانشي، وژنو يې.

په یاد نلرم چې څنگه له زندان څخه راووتم.

هغه غلې شوه. ډېر وخت غلې وه.

- ډېره سخته ده چې په اړه يې وغږېږم، خو غواړم ټوله دنيا پوه شي چې د شوروی ولس له المانيانو سره څنگه چلند کاوه. هېڅوک، پرته له ما د دې پیلوټ د ژوند له وروستیو شېبو خبر نلري. په زندان کې د هغه د وروستیو خبرو وروسته، گواکې چې ټوله ورځ په خړه کې گرځېدل.

مخې ته مې لا وحشتناکه موضوع پراته وه. شاید تاسې زموږ د ځینو کارونو په اړه پوه شئ. زه تازه کاره نه وم، خو دا په ټولو آزمایشونو کې ما ته تر ټولو سخت آزمایشیت و.

د هوايي ځواکونو یو جنرال راغی. هغه د فاشیستانو اتل او د گورینگ محبوب و. پرېکړه یې وکړه چې په خپله له پیلوټ څخه پلټنې وکړي. جنرال ښایسته او دنگه ونه یې لرله او په خپله زندان ته راغی. پیلوټ ته ورغی او لاس یې وراوږد کړ. پیلوټ ورته شا واپړوله او ځواب یې ورنکړ.

- ځوانه دا چلند دې ښه نه دی! زه جنرال یم. د دوو جگړو قهرمان یم. ته نه پوهېږې چې د سرتېری شرافت څه ته وایي...

دا جمله مې وژباړله.

پیلوټ په کرکه وویل:

- ته څنگه له شرافته غږېدلی شی.

د پیلوټ دا خبره مې وژباړله. جنرال ځواب ورنکړ، بیا یې پوښتنه وکړه:

- ولې دومره سرتمبه یې؟ زموږ له ډاکټرانو خوښ نه یې؟ ووايه، چې دستور ورکړم هر څه ته چې اړتیا لرې درته برابر یې کړي. اتل، اتل دی ان که دښمن وي.

پیلوټ په ستومانۍ سره ځواب ورکړ:

- تپوس ترې وکړه چې له ما څه غواړي؟

پیلوټ ټیټې و، حتماً ډیر درد یې لرو، خو نه یې غوښتل چې دې موضوع ته د دښمنانو پام شي. د الماني جنرال حوصله نوره ختمېده:

- ورته ووايه، باید انتخاب وکړې؛ یا د نویو الوتکو په اړه مالومات راکړي؛ موږ ډاډ ورکوو چې روسان به هېڅکله په دې اړه پوه نشي او د جگړې تر پای پورې به په آرامۍ او هوساینې ژوند وکړي، او یا دا چې باید ووژل شي.

د جنرال خبرې مې وژباړلې. پیلوټ په خدا شو.

جنرال ادامه ورکړه پیلوټ ته یې وویل:

- د يو سرتېري په شان راته ووايه، چې روسان د شاتگ پر وخت ولې خپل کورونه سبزي؟ مري خو خپلې پټې نقشې نه ښکاره کوي، ان کله چې دښمنان يې هم بريالي کېږي.

پيلوټ ځواب ورکړ:

- ولې؟ د دې لپاره چې موږ د شوروي وگړي يوو.

له همدې خبرې سره فاشيستان ورباندې راتوې شول او ډېر سخت يې ووهو. زه يې تر څنگه ودرېدلې وم. پوهېږئ! ما ليدل چې څنگه دې ځناورانو دا ټپي، خو شريف انسان، ښه انسان، چې ما تر اوسه پورې داسې کس ليدلی نه و؛ ووهو. ډېر مې غوښتل ورسره مرسته وکړم. غوښتل مې ورسره مړه شم. له مرگ نه ډارېدم، نه ډارېدم! خو په دې پوهېدم چې دا کار د ولس لپاره لازم دی، حق مې نه درلوده چې ځان ښکاره کړم. که ځان مې ښکاره کړی وی نو زموږ ځواکونه نه پوهېدل چې فاشيستان څه ډول نقشې لري. هماغه ورځ وه، چې د يوې يوازينې واقعي اتلې عمل مې تر سره کړ. ځان مې ورته په غېږه کې وانچو، چينې مې ونه وهلې. هغوي پيلوټ زما د سترگو په وړاندې وواژه. ناپېژانده پيلوټ په مېړانې، زړورتيا او په غرور ووژل شو. د کوټې وړ او ديوالونه له وينو ډک شوي وو. خو ما خپل ځان ښکاره نکړ او خپل کار ته مې تر هغې ادامه ورکړه، چې زموږ ځواکونو بېرته «خارکف» ونيو. زه ان نه پوهېدم چې د پيلوټ نوم څه دی، اوس هم نه پوهېږم. خو هېڅکله يې هېرولی نشم، هغه به تل زما مخ ته وي؛ پايند، زړوور، پرتمين!

انجلی خپله خبره په لاسونو پټه او په ژړا شوه.

تپوس مې ترې وکړ:

- اوس څه خیال لری، چې څه وکړی؟

سر یې راپورته کړ. خبره یې زیږه او هوډمنه ښکارېده.

- یو څو ورځې دمه کوم. بیا ورځم. جگړه لا پای ته نه ده رسېدلی.

- هلته؟ له دومره ستونزو وروسته؟

- هو، په هغه ورځ پیلوټ ويلي وو: «موږ د شوروي وگړي یوو.» زه به د هغه دا خبره هېڅکله هېره نکړم.

اوبه

د ۱۹۴۱ کال په دوبي کې فاشيستان «اودسا» ته نژدې شوي ول. له ښاره دفاع ډېره سخته وه، ځکه چې فاشيستانو له لوېديځ، شمال او ختيځ څخه بريدونه کول. په سوېل کې هم سيند بهېده.

«اودسا» د څښلو اوبه نلرلې. د ښار اوبه له هغې ټانکې چې ښار ته نژدې وه، پوره کېدې او ټانکې هم د فاشيستانو په لاس کې وه.

دغه کال، ډېر تود کال و او بې له اوبو ژوند په سختۍ تېرېده. په خپله «اودسا» کې کارگران او سرتېري د نوې ټانکې په جوړېدو بوخت ول. هغوی کونښنې کاوه چې ډېر ژر دا ټانکې جوړه شي. خو ټول پوهېدل چې ټانکې به له يوې اونۍ مخکې چمتو نشي. زرگونو ماشومانو له تندې ژړلې او اوبه يې غوښتلې. خو اوبه نه وې. له دې امله د شوروي پوځ جنرال، چې د «اودسا» دفاع يې په غاړه درلودله، تصميم ونيو چې د سرتېرو يوه کوچنۍ ډله پخوانۍ ټانکې ته، چې د فاشيستانو په لاس کې وه، ولېږي. دا ډله ښايي ټانکې ونيسي، ماشينونه په کار واچوي، ښار ته اوبه برابرې کړي او څو گړۍ له فاشيستانو سره وجنگېږي چې ښار ته په دغه وخت کې اوبه راوړسېږي.

شپې هغه بهرۍ، چې شل سرتېري او دوه افسران په کې ناست ول، له ساحله روانه شوه. ټول داوطلبان ول. ټول ښه پوهېدل چې څه بايد وکړي. په دې پوهېدل چې د مرگ خوا ته روان دي. داوطلبان په برياليتوب ټانکې سره نژدې ساحل ته ورسېدل. فاشيستان ورته متوجې نشول.



اوس بايد هغه کارگران پيدا کړي، چې ماشينونه ولگوي او اوبه راخلاصې کړي. داوطلبانو د هغو کارگرانو په هستوگنځي پوهېدل، چې مخکې يې په ټانکۍ کې کار کاوه. يو تن يې کارگرانو پسې لاړ او د ښار سخت وضعيت يې ورته تشرېح کړ. د وضعيت په اورېدلو سره پينځو کارگرانو ومنله چې له داوطلبانو سره مرسته وکړي.

هغوې ټانکۍ ته لاړ. له ټانکۍ سره دوه فاشيستان ودرېدلي ول. داوطلبانو د هغوې په وژنې سره ټانکۍ ونيوله. کارگرانو په بېرې ماشينونه په کار واچول. د څښلو اوبه اودسا ته وبهېدلې او تر ځمکې لاندې پيپونو کې روانې شوې. يوه گړۍ وروسته فاشيستانو پر ټانکۍ يرغل راوړ. جگړه پيل شوه.

فاشيستان ډېر زيات ول. خو وې نشو کړای چې سملاسي ټانکې بېرته ونيسي. جگړه د څو ساعتونو لپاره روانه وه. فاشيستانو يوازې هغه وخت ټانکۍ بېرته تصرف کړه، چې ټول داوطلبان او کارگران وژل شوي ول.

اوبه د «اودسا» کورونو ته ورسېدلې، سطلونه او د حمام بوکې يې ډکې کړې... او بيا ناڅاپه بندې شوې. او په دې ډول ښار له اوبو ډک او زرگونه ماشومان وژغورل شول.

د پارتيزانانو ملگرتيا

دا پېښه د سترې هېوادنۍ جگړې پر مهال رامينځته شوه. ولاديمير گودف د شوروي سرتېری په جگړه کې ټپي او اسير شو. هغه يوه موده په المان کې زنداني و. فاشيستانو ټول اسيران په بېړۍ کې سپاره او ناروی ته وپورل. هلته يو زندان و، چې د پنډغالي بڼه يې لرله. فاشيستانو څنگه چې اسيران پنډغالي ته بوتلل، دستور يې ورکړ چې د زندان په انگرې کې منډې ووهي. خو ورځې کېدې چې اسيرانو تقريباً څه خوړلي نه وو. له منډې څه شېبه وروسته ډېر زندانيان پر ځمکه ولېدل. هر څوک چې به پر ځمکه ولېدو په مردکي به ويشتل کېدو. هغو اسيرانو چې وکړای شول يو کيلومتر منډه ووهي، ژوندي پاتې شول. گودف هم ژوندي پاتې شو.

گودف شپې غزېدلې له ځان سره فکر کاوه:

- بايد ژوندي پاتې شوو، ژوندي پاتې شوو او غچ واخلو!

فاشيستانو هره ورځ اسيران اړ ايستل د غره څوکي ته پورته شي. اسيرانو ښايي هلته واټ جوړ کړی وی. هرځل به چې اسيران له کلي تېرېدل، د سيمې خلکو به کوبښن کاوه ورته په پټه ډوډۍ ورکړي.

نارويجي گارگران هم په واټ جوړونې بوخت ول. ډېرې يې کمونيستان ول. يوه ورځ يو کارگر په پټه گودف ته اړه ورکړه او وې ويل:

- فاشيستان سبا تاسو په اورگاړي کې بل ځای ته بيايي. دا اړه ده. کوبښن وکړه چې د اورگاړي د ډبۍ ديوال اړه کړی، د ډبې په منځ کې سوری جوړ

کړی او ځنگل ته وتښتې. پارتیزانان له دې خبر دي او ځنگل ته درپسې راځي.

فاشيستانو، غرمې اسيران په اورگاړي کې سپاره کړل. گودف په پټه خپلو دوستانو ته وويل، غواړي وتښتي او له نورو اسيرانو سره مرسته وکړي.

پرېکړه وشوه چې څلور نور جنگيالي له هغه سره وتښتي. شپې، گودف د ډبې په ديوال کې سوري وکړ. کله چې اورگاړی په غرنۍ لاره کې ورو ورو منزل کاوه، گودف او څلورو نورو ملگرو يې له ډبې نه بهر ودانگلې. شپې وروسته ټول په ځنگل کې ول.

پوره شپږ ورځې په ځنگله کې پټ ول او نارويجي پارتيزانان ورپسې گرځېدل. پارتيزانانو بالاخره هغوې پيدا کړل. نارويجيان او روسان له يوبل سره اوږه په اوږه په يوې پارتيزاني ډله کې د المانيانو په وړاندې په جگړه بوخت شول. يوه ورځ د پارتيزانانو د ډلې قوماندان، «گودف» راوغوښت او دستور يې ورکړ:

- تاسې بايد د تيلو زېرمه له منځه ويسي. ته او «برسن» بايد دا کار وکړئ. هغه په روسۍ ژبه پوهېږي. گودف او برسن له غرنۍ لارې لاړل. بالاخره کلي ته نژدې شول. د تيلو زېرمه، چې بايد ويجاړه شوې وې، په همدې کلي کې وې. هغوې په ځنگل کې کلي ته نژدې پټ شول.

گودف د شپې لخوا د ځمکې د اکتشاف لپاره لاړ او برسن په ځنگله کې پاتې شو. گودف په پټه زېرمې ته نژدې او په څارنې يې بوخت شو. د زيرمې د احاطې د دروازې تر څنگ يوازې يو ساتونکی ودرېدلی و. د تيلو پوځي

ټانکرونه شېبه په شېبه زېرمې ته رانژدې کېدل. ساتونکي ور خلاصو او تېرو. د گودف پام شو چې ساتونکی د موټرو سندونه نه گوري.

گودف، خپل ملگري ته راستون شو او څه چې يې ليدلي وو، ورته يې وويل. هغوې د بريد نقشه جوړه کړه. تر دې وروسته گودف او برسن واک ته نژدې پټ شول، هغوې داسې يو گاړي ته په انتظار کې ول، چې يوازې په کې ډرېور وي. بالاخره داسې گاړی راوړسېد او کله چې د دوې له څنگه تېرېده، برسن دننه گاړي ته ورودانگې او په يوې ضربې يې چلوونکی وواژه. بيا دواړه پارتيزانان په گاړي کې کښېنستل او د زېرمې په لور روان شول. کله چې زېرمې ته ورسېدل، ساتونکي دروازه خلاصه کړه او گاړی د زېرمې احاطې ته وښوت. گودف او برسن له گاړي راکښته شول و د تيلو زېرمې ته يې څو نارنجکه واچول. د غټې چاودنې غږ پورته شو. د تيلو زېرمه ويجاړه شوې وه، پارتيزانان بېرته گاړي کې کښېنستل او د ستنېدو لار يې ونيوله.

شېبه وروسته، گودف يو گاړی وليد چې هغوې پسې راروان دی او فاشيستان په کې ناست دي. فاشيستانو په ډزو پيل کړې. د هغوې گاړی د پارتيزانانو له گاړي گړندی و. گودف، برسن ته وويل:

- گړندی شه! فاشيستان موږ ته رانژدې کېږي. برسن ځواب ورکړ:

- له دې تېز حرکت کولای نشو!

فاشيستانو ډزې کولې. برسن ټپي شو، خو لا يې گاړی چلوو. شېبه وروسته فاشيستان بېخي هغوې ته نژدې شول. گودف وړاندیز وکړ:



- باید گاري خوشي او ځنگله ته منډې کړو.

برسن وويل:

- زه منډه وهلي نشم، ټپي يم. ته يوازې لار شه. زه همداسې گاري چلوم.

گودف فکر وکړ:

- «څه بايد وکړم؟ څنگه هم جنگياله ملگري ورغورم؟»

ناڅاپه يې يو ښه فکر وکړ، برسن ته يې وويل:

- هر کله دې چې د چاودنې غږ واورېد، گاري ودروله.

گودف له گاري څخه ودانگې، د يوې غټې ډبرې شاته، چې د واک تر څنگ پراته وه، پټ او فاشيستانو ته منتظر پاتې شو. کله چې د فاشيستانو گاري بېخي رانژدې شو، گودف د هغه لورې ته درې نارنجکه گوڅار کړل. د فاشيستانو گاري له مينځه لاړ.

برسن چې د چاودنې غږ واورېد گاري يې ودرول. گودف گاري ته منډه کړه او د برسن تر څنگ کښېناست. گاري حرکت وکړ، دوه كيلومتره وروسته يې گاري ودرول او دواړو جنگياليو د غرونو لاره ونيوله. لا څو متره تللي نه و، چې برسن پر ځمکه ولېد. هغه نور تللی نشو. گودف په شا کړ او خپله لاره يې ونيوله. له دوو ورځو وروسته، هغوې له خپلې ډلې سره يوځای شول.

نارویجیان او روسان د جگړې تر پای پورې له یو بل سره اوږه په اوږه
جنگېدل. جگړه پای ته ورسېده. گودف خپل هېواد ته راستون شو.
پارتیزانان د هغه د هرکلي لپاره بندر ته راغلل.

کلونه تېر شول. خو نارویجیانو گودف هېر نکړ. هغوې یو بل ته اکثراً د
ملګرتیا او د مینې پک لیکونه لېږل.

سختگیره بنوونکی

دا پېښه د دویمې نړیوالې جگړې پر مهال په قفقاز کې تر سره شوه. زه په ۱۹۴۲ کال کې جبهې ته لاړم. ۱۸ کلن وم. قوماندان مو سختگیره او قهرجن سړی و. هغه په کراتو راته ویل، چې زه یو بد سرتېری یم. په رښتیا هم هغه وخت، لا یو بد سرتېری وم. خو د قوماندان خبرې راباندې بدې لگېدې او راته گران نه و. یوه ورځ قوماندان له ما وپوښتلې:

- ته ډیپلوم لرې؟

- هو.

- کوم مضمون دې خوښېدو؟

- ریاضي.

قوماندان وویل:

- ما له جگړې مخکې د ریاضي درس ورکاو.

- زما ریاضي ډېره خوښېږي.

موږ د ریاضیاتو په اړه خبرې اترې پیل کړې. له دې وروسته اکثراً مو د ریاضیاتو په اړه خبرې کولې او کله به مو په دې اړه بحث هم کاوه.

يوه شپه قوماندان د دښمن د مورچل، چې د سيند بلې غاړې ته و، د نابودولو دستور تر لاسه کړ. موږ په لامبو له سينده تېر شوو. پېنځه کسه وو. زما دوو ملگرو کونښن وکړ مورچل ته نژدې شي، خو ووژل شول.

قوماندان وويل:

- تاسې نور وژلو ته ورکولی نشم. درې کارتوسه په دې خولۍ کې ږدم. دوه کارتوسه تش دي، خو يو يې ډک دی. هر چا چې ډک کارتوس راواخيست بايد د دښمن مورچل له مينځه ويسي. موږ درې کارتوسه په خولۍ کې کېښودل. ملگري مې يو کارتوس له خولۍ راواخيست، تش و. د قوماندان وار شو، هغه له خولۍ يو کارتوس راواخيست، ورته ته يې وکتلې او بيا يې اوبو ته واچو. قوماندان ورو وويل:

- کارتوس ډک و. زه بايد پر مورچل بريد وکړم.

په خولۍ کې يو کارتوس لا پاتې و، زما کارتوس. خو قوماندان راواخيست او ژر يې تر يوې ډبرې لاندې کېښود. هغه وخت ما دې موضوع ته دومره پام ونکړ.

قوماندان درې لاسي بمونه راواخيستل او د مورچل په لور روان شو. فاشيستانو په ډزو پيل کړی، خو قوماندان د مورچل په نابودولو کې بريالی شو. وروسته له دې زموږ سرتېرو، چې د سيند په بله څنډه کې ول، بې ځنډه يې پرمختگ پيل کړ. موږ له نورو ملگرو سره د مورچل خوا ته منډې کړې. د نابود شوي مورچل تر څنگ قوماندان ولېدلی و. هغه وژل شوی و.



کلونه تېر شول. زه د رياضي ښوونکي شوم او د تدريس لپاره هماغه ځای ته لاړم ، چې يو وخت په کې جنگېدلی وم. يوه ورځ له زده کوونکو سره د گروهې چکر لپاره غره ته لاړو. غرمې، د سيند په څنډه کې تم شوو. زده کوونکو د اور بلولو لپاره د لرگيو راټولول پيل کړل. هغوئ ناڅاپه د بوټو په مينځ کې يو زوړ او ويجاړ گاړی وليد. ښکاره وه چې دا گاړی د جگړې له وخته هلته پاتې شوی و. د موټر له لتون وروسته، هلکانو د څرمنې يوه کڅوړه پيدا کړه. پر کڅوړې ۱۸۲۲ گڼه تر سترگو کېده، په کې ليکونه وو. کله چې هلکانو کڅوړه ماته راوړه، ډېر مې ورته پام واوښت: ۱۸۲۲ زموږ د قرارگاه شمېره وه! زده کوونکو ته مې وويل:

- هلکانو، دا د جبهې ليکونه دي. زه دلته جنگېدلی يم. داسې ښکاري دا ليکونه ۱۵ کاله کېږي چې دلته پراته دي!

د ليکونو په کتلو بوخت شوو، ناڅاپي سترگې مې په هغه ليک ولگېدې، چې ورباندې زما د مور پته ليکل شوې وه! ليک مې ولوست. زما قوماندان ليکلي وو:

«گرانۀ ښاغليۀ ميخايلوونا! دا ليک ستا د زوي قوماندان تا ته درلېږي. زه ښوونکی يم او د هر ښوونکي په شان يو گران زده کوونکی لرم. زما گران زده کوونکی ستا زوي دی. هغه فوق العاده په رياضي پوهېږي او فکر کوم چې پوهنې ته به ډېر خدمت وکړي.»

لیک مې څو کړتې ولوست. ټوله شپه خوب نه راتلو. سهار بیا هماغه ځای ته لاړم، چې قوماندان په کې وژل شوی و. ټول څه چې په هغه غرمه تېر شوي وو، راپه یاد مې کړل.

ناڅاپه په فکر کې مې وگرځېدل: «قوماندان ولې زما کارتوس د تیرې لاندې کېښود؟» تیره مې پیدا کړه او کارتوس می راواخیست... کارتوس ډک و! زما کارتوس ډک و! په ټوله خبره پوه شوم....

د مور اتلوالی

ستره هېوادنۍ جگړه روانه وه. د شوروي پوځ د «اودسا» ښار ته نژدې جنگېده. د سرتېرو میندۍ، خويندې او مېرمنې به اکثراً له ښاره د هغوئ لیدنې ته راتلل او له ځان سره به یې کبان، انگور او شیدې راوړلې.

مېرمنې د همولایتي قوماندان په دفتر کې په تمه پاتې کېدې او انتظار یې ویستو. سرتېري د هغوئ له راتګه خبرېدل او نیمه گړۍ وروسته به ټول وړیت کبان او انگور خلاصېدل.

یوه مېرمن چې دنگه ونه، تورې او تېرې سترګې درلودې، اکثراً به د سرتېرو څنګ ته راتلله. سرتېري پوهېدل چې هغه کب نیونکې ده او د سیند په څنډو کې ژوند کوي. خاوند یې په یوه توپاني ورځ، په سیند کې ډوب شوی و او یوازینی زوی یې «الکساندر پتلین» د هغوئ د ډلې سرتېری ... د دې مېرمن نوم «ماریا واسیلیونا» و. یوه ښه ښځه وه. سرتېرو ته گرانه وه او په ډېرې سادګۍ سره یې ورته د «مور» غږ کاوه. کله به چې «مور» رارسېدله لومړۍ پوښتنه یې دا وه:

- هغه څنګه دی؟

ټول پوهېدل چې مور د خپل زوی پوښتنه کوي، نو ځواب به یې ورکاو:

- ژوندی دی مورې، ژوندی دی.

مور به وموسکېده. سرتېرو به د ښار په اړه او د هغې د خپلوانو په اړه پوښتنې کولې. ماریا واسیلیونا به تل له ځان سره ښادي او آرامتیا راوړله.

مور به د خپل زوي تر څنگ کښېناسته او دوه کسي به په خبرو بوختېدل. کله به الکساندر گيتار غږاوه او سندرې به يې ويلې. مينه ناک او تود غږ يې درلود. سرتېرو به د هغه آواز ته غوږ ايښودو او د خپلو کورنيو، سيند او د خپلو شازدگيو ښار، «اودسا» په فکر کې به تلل... هو دې اکتشافې سرتېري ښه آواز درلود، الکساندر يو واقعي انسان و او ملگرو ورته درناوی درلود. الکساندر د خپلې مور په شان و. د هغې په شان يې دنگه اونه لرله او لاسونه يې د کب نيونکيو په شان پياوړي او ځواکمن ول.

يوه ورځ دوه دوستان يانې «الکساندر پتلين» او «ميخائيل استريلکف» د اکتشاف لپاره لاړل. ميخائيل يو آرام او غلی سړی و. هغوی ښايي د شپې له دوو بجو وروسته بېرته راستانه شوی وی. خو دوه، درې، څلور ساعته تېر شول.... شپه پای ته ورسېده، خو اکتشافې ډله راستانه نشوه. سرتېري د هغوی د راستنېدو په تمه او سترگې په لاره ول. خو د راستنېدنې هېڅ څرک نه لگېده. ناڅاپه د چاودنې غږ واورېدل شو. بيا ډزې وشوې، بيا د چاودنې غږ واورېدل شو او بيا آرامتيا واکمنه شوه. يو تن سرتېري وويل:

- ماين وچاودېد...

بل ځواب ورکړ:

- شايد لاسي بم وي...

- امکان لري چې کشفونکي له کومې پېښې سره مخامخ شوي وي؟

قوماندان وويل:



- صبر به وکړو چې رڼا شي. بيا به وگورو.

لږه شېبه وروسته رڼا شوه. ناڅاپه يو سرتېري ناره کړه:

- ملگری قوماندانه! وگورئ. وگورئ. هغه هلته غزېدلی دی.

په ورشو کې د شورويانو او فاشيستانو د مورچلونو تر مينځ، يو سړی پر مخکۀ غزېدلی پروت و.

- هو، احتمالاً چې په خپله دی.

- څوک؟

- استريلکف. داسې ښکاري چې وژل شوی وي.

- نو الکساندر چېرې دی؟

قوماندان په دوربين کې وکتلې:

- نه يې وينم.

ناڅاپه د قوماندان سترگې په الکساندر ولگېدلې. هغه ورو ورو د شوروي مورچلونو په لور خوځېده. يوه شېبه يې ځنډ وکړ. بيا يې خپل لاس پورته کړ او بېرته يې راکښته کړ او بيا يې پورته کړ. سرتېري د هغه علامت ته متوجې شول.

- کمک غواړي!

سرتېرو غوښتل ورمڼه کړي، خو قوماندان نارې کړې:

- چېرې؟ ودرېږئ! اجازه نشته چې ورشئ.

- ملگری قوماندانه! گورئ چې ملگری مو هلته دي!

قوماندان څه و نه ویل. بیا یې ناره کړه:

- الکساندر! ساشا! ځملئ! حرکت مه کوئ! وژل کېږئ!

په دې وخت کې دښمنانو بیا ډزې پیل کړې. سرتېري پوه شول چې قوماندان په حقه و، که د هغوی مرستې لپاره تللې وې، وژل کېدل. یو سرتېري وویل:

- هغوی وژل کېږي! گورئ چې ټپیان دي...

چوپټیا واکمنه شوه. ناڅاپه ټولو یو ښځینه آواز واورېد:

- پرېږدئ چې زه لاړه شم! ... پرېږدئ چې زه لاړه شم!

دا ماریا واسیلیونا وه. نه پوهېدو څنگه یې ځان دلته، مورچل ته رارسولی و. قوماندان ورته اجازه نه ورکوله او ورته یې وویل:

- امکان نلري موري، تا وژني!

خو ماریا واسیلیونا په دې خبرو غوږ نه گرو. هغه له مورچله ووتله او په دنگې ونې سره هغه ځای ته روانه شوه، چې زوي هلته پروت و. سرتېري منتظر ول چې څه به پېښ شي. دښمنان د دې ښځې په لیدو سره، چې په زړورتیا

يې د مردكيو هرکلی کاوه، له ډزو لاس په سر شول. هغوی ته هم
حېرانوکی وه، خو ماريا واسيليونا د تل په شان کلکه او آرامه په لاره تلله،
همداسې مخ ته روانه وه. زوي ته نژدې شوه، اوبه يې ورکړې.

- زويه اوڅښه... آراموي دې.

دښمنانو له سره ډزې شروع کړې. ساشا وپوښتلې:

- ميخائيل څنگه دی؟... ژوندی دی؟

- هو، ژوندی دی. هلته پروت دی.

ډزو ادامه درلوده. خو ماريا واسيليونا په ډزو هېڅ پام ونکړ. مور زوي ته
وويل:

- همدلته آرامه وغځېږه. مردکي تا ته نه رارسېږي. زه د ميخائيل خوا ته ځم.
هغه هم تېری دی. گرانه اورئ څه درته وایم؟

- هو مورې! څه....

ډزې لا سختې شوې. مور په اوچت آواز وويل:

- خدای پامان

مور د ميخائيل خوا ته روانه شوه. ميخائيل ته نژدې شوه او ودرېده. بيا يې
لېږې غاړې ته وکتلې، چېرې چې د اودسا ښار پروت و... مور د ميخائيل تر
څنگ پر ځمکه وغځېدله. سرتېرو له يو بل نه تپوس کاوه:

- څه کوي!؟

دښمنانو ډزو ته ادامه ورکړه. خو دا ځل مردکي بېخي د مور او ميځائيل له څنگه تېرېدل. فاشيستانو پر هغه ځای ډزې کولې چې مارييا واسيليونا په کې غځېدلې وه. مور بې حرکتې پراته وه. سرتېري پوه شول چې مور ولې هلته غځېدلې ده. هغه غځېدلې وه چې له خپلې تنې سره ميځائيل له ډزو وساتي. ميځائيل د هغې زوي نه و، خو هغې ټول سرتېري خپل زامن گڼل. مور له مرگه نه ډارېده، ځکه د مور مينه له مرگ پياوړې ده.

شپې سرتېرو، مور او دوه ټپي کشفوونکي سرتېري، الکساندر او ميځائيل مورچلونو ته راوستل. د مارييا واسيليونا بدن په مردکيو سوري سوري شوی و. سرتېرو، اودسا ته نژدې ورشو کې مور ښخه کړه.

کله که ستاسو د ادوسا نژدې ورشو ته مخه شوه او هلته مو يو وړکی قبر وليد، لږ ځنډ شئ، شايد دا قبر د مارييا واسيليونا وي!

پُستي کڅوړه

د جگړې په ورځو، نوميالي مخترع، د ميکانیک انجنيير «فيودور پاولويچ کيروشين» په لنينگراد کې ژوند کاوه او په يوې کوچنې کارخانې کې کار کاوه. د جگړې په پيل کې يې غوښتل دا کارخانه سيوري ته ولېږدوي. خو بيا يې پرېکړه وکړه چې کارخانه په لنينگراد کې پاتې شي. ځکه چې د کارخانې محصولات د جبهې لپاره اړين وو او جبهه هم د کارخانې شاوخوا وه.

لنينگراد د جگړې له هماغه پيله د الماني ځواکونو لخوا کلاند شو، خو د لنينگراد هستوګنو په مېړانې له خپله ښاره دفاع کوله. د لنينگراد کلاندي ۹۰۰ ورځې دوام وکړ. د ښار د برېښنا برجونو کار نه کاوه. برېښنا او اوبه نه وې. کورونه ساړه او کنگل وهلي ول. په لنينگراد کې د خلکو خوراکي توکي خلاص او قات شروع شو. د شوروي ولسونو له خپل توان سره سم د لنينگراد له خلکو سره مرسته کوله. د خوراکي توکو ګاړي په ژمي کې د لادوژسکي سيندګي پر کنگل تېرېدل. خو المانيانو تل سيندګی بمباروه، نو ښار ته د خوراکي توکو لېږدول ستونزمن وو.

د ۱۹۴۱ - ۱۹۴۲ کال په ژمي کې انجنيير کيروشين د لنينگراد د نورو هستوګنو په شان يخني او ولړه زغموله، خو خپل کار ته چې هېواد يې ورته اړتيا لرله ادامه ورکوله، بې له دې چې شته ستونزو ته پام وکړي.

يوه شپه، يوه بجه، له پستخانې څخه کيروشين ته تليفون وشو:



- ملگری کیروشین! ستا لپاره له مسکوه یوه کڅوړه خوراکي توکې راستول شوي دي. راشی او کڅوړه واخلي.

کیروشین یوه گړۍ وروسته په خپل کور کې کڅوړه خلاصه کړه. په کڅوړه کې دا شيان وو: د تورو سوخاري وړو ډوډۍ، دوه کیلو کوچ، دوه کیلو بوره، مېده شوي غنم، څو قوطي ټینگ شیدې او ۳۰ بستې ښه خواړه. کیروشین په کڅوړه کې په لیک پسې وگرځېد، خو لیک نه یې و نه موند. کیروشین گمان وکړ، دا کڅوړه ورته کوم دوست استولې ده. هغه په مسکو کې ډېر دوستان لرل. کیروشین لږ په فکر کې لاړ:

- دا زما لپاره ډېر دي، خو مهمه نه ده، یو څه به یې نورو دوستانو ته ووېشم. لومړی نفر چې په فکر کې یې راغی، مور یې وه. رښتیا هغه چېرې ده؟ بوډې مور یې «وارونز» ښار ته د خپلوانو څنگ ته لېږدول شوې وه. کیروشین تر دې وخته پورې، یوازې یو لیک له خپلې مور تر لاسه کړی و. مور یې حتماً په ښه شرایطو کې ژوند کاوه، خو خور یې په څه حال کې وه؟ د کیروشین خور د جگړې مخکې د لنینګراد په انستیتوت کې انګریزي ژبه تدریسوله. د جگړې پر مهال له انستیتوت سره غازان ته لېږدول شوی وه. څلورکلنه لور تانچکا هم ورسره وه. خاوند یې د جگړې په لومړنیو ورځو کې جبهې ته تللی و. خور یې دې خوراکي توکو ته اړتیا لرله. کیروشین تاییه وکړه له پیلوته وغواړي چې دا کڅوړه په زاغان کې د هغه خور ته ورسوي. کښېناست او خپل خور ته یې خط ولیکو:

«سلام گراني آنا! په مسکو کې دوستانو زه یاد کړی يم او راته یې یوه کڅوړه خوراکي توکي رالېږلي دي. پرېکړه مې وکړه چې له تا سره یې

ووېشم. يوه برخه تا او تانچکا ته درلېرم. غوښتل مې ډېر درواستوم، خو ته په خپله پوهېږې چې پيلوټان غټې کڅوړې نه قبلوي، ځکه ډېر کسان غواړي خپلې کڅوړې ولېږي. نو د دې لپاره مې يو کيلو کوچ او ۲۷ بستې خواره درولېږل. موږ په ليننگراد کې کلابند يو او بمبارېرو. ما داسې يو څه اختراع کړي دي، چې د فاشيستانو ډېر بدې راځي. له دې اختراع سره په يو کال کې دننه دولت دوه ميلیونه روبله سمپولی شي. اوس هم يو څه زما د ژوند او د ليننگراد په اړه واوره...

ليک ډېر اوږد و. کيروشين ليک له کڅوړې سره د پوځ قرارگاه ته ويوړ او آشنا ډگرمن ته يې ورکړ. ډگرمن له کيروشين څخه ليک او کڅوړه واخيستل او وې ويل:

- ډېر ښه، ټول شيان به سم کړم. په دوو ورځو کې زاغان ته الوتکه ځي، ستا امانتي به واستوم.

دومره وخت لا اوښتی نه و، چې په زاغان کې د کيروشين د خور د کوچنۍ کور ور وټکول شو. تانچکا لا بیده وه. آناپاولوونا نوې له خوبه پاڅېدلې وه. په بيه ور ته راغله او ور يې خلاص کړ. ځوان پيلوټ کوټې ته راننوت او ستړي مه شي يې وکړل.

- وبخښئ، که تېروتي ونه اوسم، تاسو آناپاولووناريا بينيا ياست؟

آناپاولوونا ځواب ورکړ:

- هو، په خپله يم.

پیلوټ وویل:

- ښه نو داسې ښکاري چې تېر وتی نه يم. ما له لنینګراد نه تاسو ته یوه کڅوړه راوړلې ده.

ځوان یوه کوچنۍ کڅوړه له خپل لاسي بکسه راوويستله. پر کڅوړې لیکل شوي وو: «د آناپاولووناریا بینا لپاره.»

آناپاولوونا تیوس وکړ:

- که مهرباني وکړئ راته ووايئ چې دا کڅوړه د چا لخوا راستول شوې ده؟

- څه ویلی نشم، یانې نه پوهېږم.

- کڅوړه چا درکړه؟ شاید ورور مې، انجینیر کیروشین؟

- د پوځ په قرارگاه کې یو ډگرمن ما ته راکړه.

- سمه ده، شاید په کڅوړه کې لیک وي؟

- په خپله کڅوړه خلاصه کړئ او وې گورئ، شاید دننه یې کوم لیک وي.

آناپاولوونا کڅوړه خلاصه کړه، خو لیک په کې نه و. پیلوټ وویل:

- احتمالاً چې لیک به یې راستولی وي، خو زموږ د الوتکې ماشین په لاره کې ناڅاپي خراب شو. مجبوره په هوایي ډگر کې راکښته شوو، چې ماشین یې جوړ کړو. ناچاره مو ځینې شيان، د لیکونو د بکس په گډون د الوتکې له ډیگې راوويستل او په هوایي ډگر کې مو پرېښودل. ما تلگراف کړی چې

ليکونه دلته راو ليږي. د پيلوټ له تللو وروسته آناپاولوونا د ډېر وخت لپاره په فکر کې ډوبه شوه: «دا کڅوړه ورته چا رالېږلې ده؟» اول يې فکر وکړ چې ورور يې، انجنير کيروشين راستولې ده خو آناپاولوونا پوهېده چې په ليننگراد کې قات دی او احتمالاً چې ورور يې له کارخانې سره سيبري ته لېږدول شوی وي او نور په ليننگراد کې نه وي. آناپاولوونا د خپل ورور وروستی ليک دوه مياشتې وړاندې تر لاسه کړی و. نو نه پوهېده چې ورور يې په ليننگراد کې پاتې شوی دی.

آناپاولوونا يوځلي د خپل هغه دوست په ياد ولېده، چې په سيبري کې ژوند کاوه. فکر يې وکړ چې دا کڅوړه هغه رالېږلې ده. آناپاولوونا د دې ډالۍ په تر لاسه کولو ډېره خوشاله شوې وه، له ځان سره يې فکر وکړ: «هو، په دې دنيا کې مهربانه خلک شته، دا څومره ښه او په زړه پورې ده، چې داسې زړه سواندي او خير غوښتونکي خلک شته، هغه خلک چې تل نورو ته د کمک لپاره چمتو دي او تل د خپلو دوستانو په ياد دي.»

آناپاولوونا په خپله هم يوه مهربانه او خيرغوښتونکې مېرمن وه. هغه ته يې مور تر ټولو نژدې او گرانه وه او همېش يې د هغه په اړه فکر کاوه. آناپاولوونا پرېکړه وکړه چې خواږه خپلې مور ته ولېږي.

لس ورځې وروسته آشنا پيلوټ راغی او آناپاولوونا له هغه هيله وکړه، چې د خوږې بسته يې مور ته ورسوي. آناپاولوونا د خوږې درې بستې ځان او تانچکا لپاره يوې خوا ته کړې او پاتې ۲۴ بستې يې په يوه امانتي کڅوړه کې کېښودې او پيلوټ ته يې ورکړې.

غرمې، پیلوټ د آناپاولوونا د مور د هستوگنې ښار ته الوتنه وکړه. بودی، چې ناستاسیا پروخوروونا نومېدله، د پیلوټ تودهرکلی وکړ او د بستې د راوړلو لپاره یې مننه وکړه. پیلوټ یې تر څنگ کښېنو او د خپلې لور په اړه یې ترې پوښتنې وکړې. پیلوټ ورته وویل چې د لور، آناپاولوونا ژوند په غازان کې بد نه دی، خو د خپل ورور فیودور یاوولیچ په اړه ډېره اندېښنه لري. ځکه نه پوهېږي چېرې دی. آناپاولوونا فکر کوي ورور یې سیري ته لېږدول شوی دی. بودی، چې په ځیرتیا د پیلوټ خبرو ته غوږ وه، وې ویل:

- نه، فیودور یاوولیچ په لنینګراد کې ژوند کوي. ما هم فکر کاوه هغه سیري ته لېږدول شوی دی. خو درې ورځې مخکې یو بودا کارګر له لنینګراډه دلته راغی. هغه زما له زوي سره په یوې کارخانې کې کار کوي. بودا راته وویل چې زوي مې لا په لنینګراد کې کار کوي.

پیلوټ له بودی خدای پاماني واخیسته او لاړ. ناستاسیا پروخوروونا پوهېده چې فیودور یاوولیچ په لنینګراد کې سخت ژوند لري او ولږه کاري. مور یې پرېکړه وکړه چې خواږه هغه ته ولېږي. بودا کارګر ښايي تر یوې اونۍ پورې لنینګراد ته ستون شي. بودی تصمیم ونيو چې له هغه هیله وکړي خواږه د هغې زوي ته ویسي.

بودی خپل زوي ته ولیکل:

«ګرانه فیودور سلام، زه پوهېږم چې په سخت وضعیت کې یې. په دې وروستیو کې آنا راته خواږه رالېږي دي. خو زما د بودی په کار نه راځي. دا

بسته تا ته درلېږم. په ځان دې پام کاوه، ته لا ډېر کلونه مخې ته لری، زما
په هکله اندېښنه مه کوه....»

لیک بشپړ و. څو ورځې تېرې شوې. یوه ورځ لس دقیقې د کار پیلېدو ته
پاتې وې چې بودا کارگر، چې لنینګراد ته راستون شوی و، د فیودوریا ولووېچ
کیروشین کوټې ته راغی او د مور لیک او بسته یې د هغه په مېز کېښودل.
فیودور بسته خلاصه کړه او په حیرانتیا یې وویل:

- خواره؟! هو، دا خو هماغه خواره دي!

کله چې یې کارگر ته وویل چې څنگه خواره له هغه څخه خور ته او له خور
څخه یې مور ته او له مور څخه یې بېرته دې ته رارسېدلي دي، کارگر په
حیرانتیا وویل:

- عجیبه ده! حیرانونکې ده چې ان په داسې سختو ورځو کې خلک یوبل نه
هېروي.

پای



Get more e-books from www.ketabton.com
Ketabton.com: The Digital Library